



PRIM' AWLA TAL-QORTI ĊIVILI

ONOR. IMHALLEF MARK SIMIANA, LL.D

Rikors Maħluf Numru 1014/2023 MS

Beter S.I. Shenoda, u Sarni Berni

Vs.

**Christian Cachia, Samuel Camilleri,
u Nicole Camilleri**

Illum, 18 ta' Marzu, 2024

Kawża Numru:5

Il-Qorti,

1. Rat ir-rikors ġuramentat preżentat mill-atturi taħt il-proċedura sommarja speċjali fil-5 ta' Settembru, 2023, li bih wara li ppremettew hekk:

1. Illi permezz ta' promessa ta' ċessjoni ta' drittijiet datata 17 ta' Ottubru tas-sena 2022, fl-atti tan-Nutar Daniel John Bugeja, kopja ta' liema qiegħda tiġi hawn annessa u mmarkata **Dok A**, il-konvenuti Christian Cachia, Samuel Camilleri u Nicole Camilleri, wegħdu li jittrasferixxu u

jassenjaw a favur ir-rikorrenti d-drittijiet u l-obbligazzjonijiet kollha in konnessjoni mal-arja ta' kejl ta' circa mija u erbgħin metri kwadri (140sqm), li meta tinbena ser tkun intenzjonata bhala appartament numru tnejn (2) fit-tieni (2) sular li jiffirma parti mill-blokka minghajr isem u bin-numru mija u hamsa u tletin (135), Triq Sant' Antnin, Fgura, għall-prezz ta' mija u hamsin elf euro (€150,000).

2. Illi permezz ta' klawsola numru erbgħa (4), tal-imsem mija promessa ta' ċessjoni, ir-rikorrenti intrabtu illi jhallsu depożitu:
 - a. fis-somma ta' hmistax -il elf euro (€15,000) li kellha titħallas sal-hmistax (15) ta' Novembru tas-sena 2022.
 - b. Fis-somma ta' għaxart elef u hames mitt euro (€10,500) li kellha titħallas f'rati mensili ta' elf u hames mitt euro (€1,500) fix-xahar b'effett mix-xahar ta' Diċembru tas-sena 2022 sax-xahar ta' Ġunju tas-sena 2023.
3. Illi permezz ta' *completion agreement* li gie ffirmit ukoll mill-partijiet fis-sbatax (17) ta' Ottubru tas-sena 2022, kopja ta' liema qiegħda tigi hawn annessa u mmarkata **Dok B**, permezz ta' klawsola numru sebgħa (7), ir-rikorrenti obligaw ruħhom ukoll illi jhallsu depożitu akkont tal-prezz għax-xogħlijiet illi kellhom isiru fl-ammont ta' erbat elef u hames mitt euro (€4,500).
4. Illi permezz ta' sitt (6) transazzjonijiet li ġew mgħoddija permezz tas-sistema ta' 'Revolut', ir-rikorrenti għaddew is-segwenti pagamenti lill-konvenuti u cioe':
 - a. Fil-11 ta' Novembru 2022, hallsu s-somma ta' **ghoxrin elf euro (€20,000)** li tirrappreżenta kwantu għal €15,000 id-depożitu li kellhom iħallsu sal-15 ta' Novembru 2022, u kwantu għal €4,500, id-depożitu li kellhom iħallsu skond l-imsemmi *completion agreement* għax-xogħlijiet, u kwantu għal €500 parti mill-ħlas bil-quddiem mill-pagament tax-xahar ta' Diċembru 2022.
 - b. Fit-22 ta' Diċembru 2022, hallsu l-ewwel pagament fl-ammont ta' **elf euro (€1,000)**.
 - c. Fis-17 ta' Jannar 2023, hallsu t-tieni pagament fl-ammont ta' **elf u hames mitt euro (€1,500)**.
 - d. Fis-16 ta' Frar 2023, hallsu t-tielet pagament fl-ammont ta' **elf u hames mitt euro (€1,500)**.

- e. Fit-3 ta' Marzu 2023, ħallsu r-raba' pagament fl-ammont ta' **elf u hames mitt euro (€1,500)**.
- f. Fit-3 ta' Mejju 2023, ħallsu l-ħames pagament fl-ammont ta' **elf u hames mitt euro (€1,500)**.

Illi għalhekk ir-rikorrenti ħallsu lill-konvenuti s-somma komplessiva ta' sebgħa u għoxrin elf euro (€27,000). Kopja ta' dawn it-transazzjonijiet qegħdin jiġu hawn annessi u mmarkati **Dok Ċ**.

- 5. Illi l-istess konvenju kellu validita' sa nhar **it-tletin (30) ta' Ġunju tas-sena 2023**.
- 6. Illi l-imsemmi konvenju skada fl-imsemmija data u hadd mill-partijiet ma għamel l-ebda interpellazzjoni kif mitlub fl-artikolu 1357(2) tal-Kap 16 tal-Liġijiet ta' Malta, u għalhekk il-partijiet illum irrevertew għall-istat anteedenti għall-imsemmi konvenju w għalhekk id-depożitu msemmi għandu jiġu rifuż lir-rikorrenti fl-intier tiegħu.
- 7. Illi għalhekk il-konvenuti huma debituri tar-rikorrenti fis-somma komplessiva ta' sebgħa u għoxrin elf euro (€27,000) rappreżentanti r-rifużjoni tad-depożitu mħallas mir-rikorrenti.
- 8. Illi fis-16 ta' Awwissu tas-sena 2023, ir-rikorrenti pprezentaw u ottjenew mandat kawtelatorju kontra l-konvenuti kollha għas-somma komplessiva ta' sebgħa u għoxrin elf euro (27,000 euro), liema mandat iġib in-numru 1549/2023. Kopja ta' dan il-mandat hawn annessa u mmarkata **Dok D**.
- 9. Illi permezz ta' ċedola datata id-29 ta' Awwissu tas-sena 2023, li ġgħib in-numru 1810/2023, il-Bank of Valletta plc, bħala sekwestratarju iddepożita s-somma ta' sebgħa u għoxrin elf euro (€27,000). Kopja ta' din iċ-ċedola hawn annessa u mmarkata **Dok E**. In vista ta' dan id-depożitu, ir-rikorrenti ma kellhomx oggezzjoni sabiex isir il-kontro-mandat.
- 10. Illi d-dejn dovut mill-konvenuti lir-rikorrenti huwa cert, likwidu u dovut u fil-fehma tar-rikorrenti l-konvenuti ma għandhomx eċċezzjonijiet xi jressqu għat-talbiet tagħhom.
- 11. Illi għalhekk jeżistu l-elementi kollha meħtiega mil-liġi skond l-artikolu 167 tal-Kapitolu 12 tal-Liġijiet ta' Malta sabiex dina l-Onorabbli Qorti tgħaddi sabiex tiddeċiedi l-kawża bid-dispensa tas-smiġħ.

12. Illi r-rikorrenti jafu dawn il-fatti personalment.
13. Illi qegħdin jiġu pprezentati żewġ (2) dikjarazzjonijiet ġuramentati ta' Beter S.I. Shenoda u Sarni Berni hawn annessi u mmarkati BS1 u SB1, li permezz tagħhom jiddikjaraw u jikkonfermaw illi fil-fehma tagħhom il-konvenuti m'għandhomx eċċezzjonijiet validi xi jressqu.

talbu lil din il-qorti prevja kwalsiasi dikjarazzjoni neċessarja u opportuna u għar-ragunijiet premissi u kif dispensati mis-smiġh tal-kawża odjerna bil-proċeduri sommarji speċjali kif stabbiliti mil-Liġi a tenur tal-artikolu 167 tal-Kap. 12 tal-Liġijiet ta' Malta, jogħgobha:

1. Tiddeċiedi l-kawża skond it-talba bid-dispensa tas-smiġh ai termini tal-artikolu 167 et seq tal-Kap. 12 tal-Liġijiet ta' Malta;
2. Tiddikjara li l-konvenuti huma debituri tar-rikorrenti fis-somma ta' sebgħa u għoxrin elf euro (€27,000) rappreżentanti r-rifużjoni tad-depożitu mħallas mir-rikorrenti fuq il-promessa ta' ċessjoni ta' drittijiet iffirmit fis-sbatax (17) ta' Ottubru tas-sena 2022.
3. Tikkundanna lill-konvenuti iħallsu lir-rikorrenti s- somma ta' sebgħa u għoxrin elf euro (€27,000).

Bl-ispejjeż kontra l-konvenuti inkluzi dawk tal-mandat kawtelatorju li jgħib in-numru 1549/2023 u bl-ingunzjoni tal-konvenuti in subizzjoni.

2. Rat id-dokumenti kif ukoll id-dikjarazzjonijiet maħlufa mehmuża mar-rikors ġuramentat;
3. Rat li fl-udjenza tad-19 t'Ottubru, 2023¹, il-konvenuti ġew awtorizzati jressqu risposta ġuramentata minn din il-qorti, kif diversament presjeduta;
4. Rat li l-konvenuti ressqu r-risposta ġuramentata tagħhom fit-3 ta' Novembru, 2023², li permezz tagħha huma eċċepew dan li ġej:

¹ Ara folio 41.

² A folio 42.

1. Illi t-talbiet attrici huma infondati fil-fatt u fid-dritt
2. Illi t-talbiet attrici huma infondati fil-fatt u fid-dritt in kwantu imsejsa fuq l-Artikolu 1357 tal-Kap 16 tal-Ligijiet ta' Malta għala darba l-ftehim bejn il-partijiet m'huwiex konvenju imma promessa ta' cessjoni.
3. Illi għalhekk għala darba mhux applikabbli l-Artikolu 1357 biex jigi enforzat il-bejgħ stante illi cessjoni qatt ma saret, l-partijiet huma obbligati bil-kundizzjonijiet tal-ftehim milhuq bejniethom.
4. Illi għalhekk ai termini tal-klawzola 4 tal-promessa ta' cessjoni, għala darba l-akkwirenti ma dehrux fuq il-kuntratt ta' bejgħ finali mingħajr ebda raguni valida skond il-ligi u skond il-ftehim, d-depożitu imhallas kellu jintilef favur l-esponenti u dan mingħajr il-htiega illi tintbghat ittra ufficjali jew tigi intavolata kawza, liema dritt kien awtomatiku.
5. Illi stante illi ma hemm l-ebda ligi speċjali applikabbli, f'dal-kas mhux applikabbli l-Artikolu 1357, imma japplika l-principju tal-pacta sunt servanda u d-depożitu imhallas għandu jintilef favur l-esponenti.
6. Illi ai termini tal-Artikolu 960 tal-Kap 16 tal-Ligijiet ta' Malta *Il-kuntratt huwa konvenzjoni jew ftehim bejn tnejn min-nies jew iżjed, illi bih tigi magħmula, regolata, jew mahlula obbligazzjoni* u konsegwentament l-ebda ammont mhu dovut.
7. Illi in oltre ,m'huwiex minnu li l-esponenti, ceknu l-appartament u dan stante illi ai termini tal-istess promessa ta' cessjoni kien ser jigi trasferit lill-atturi l-arja ta' 140 metri kwadri kif stipulat u miftiehem.
8. Illi mingħajr pregudizzju għall-premess u fl-għar ipotezi japplika l-Artikolu 1402 tal-Kap 16 tal-Ligijiet ta' Malta u għalhekk ma kien hemm l-ebda raguni valida beix ma jigiex ppubblikat il-kuntratt ta' bejgħ finali.
9. Illi mingħajr pregudizzju għall-premess ma kien hemm l-ebda bdil fil-pjanti li seta iwassal għall-hall tal-promess ta' cessjoni u lamnqas setgħet kienet kundizzjoni għala darba kellha tigi trasferita arja.
10. Illi r-rikorrenti ma kellhom l-ebda raguni valida skond il-ligi biex ma jersqux għall-pubblikazzjoni tal-assenjazzjoni u att ta' bejgħ finali, u konsegwentament ma hemm l-ebda

kundizzjoni rizzoluttiva li avverat ruhha fil-promessa ta' cessjoni in kwistjoni.

5. Rat li fl-udjenza tas-7 ta' Diċembru, 2023³, din il-qorti ordnat li qabel xejn tiġi deċiża l-eċċezzjoni numru tnejn kif sollevata fir-risposta ġuramentata tal-konvenuti;
6. Semgħet it-trattazzjoni magħmula mid-difensuri tal-kontendenti;
7. Rat li l-kawża qiegħda mħollija għall-udjenza tal-lum sabiex tingħata sentenza dwar it-tieni eċċezzjoni tal-konvenuti;

Ikkunsidrat:

8. Illi l-fatti, sa fejn huma pertinenti għall-kwistjoni li se tiġi epurata f'din is-sentenza, huma dawn. Bi skrittura privata datata 17 t'Ottubru, 2022⁴, il-konvenuti ntrabtu li jċedu u jassenjaw lill-atturi, li min-naħa tagħhom intrabtu li jaċċettaw mingħand il-konvenuti, id-drittijiet u l-obbligazzjonijiet kollha li l-konvenuti kellhom fir-rigward tal-proprjetà deskritta fl-istess skrittura privata. Dwar din il-proprjetà, il-konvenuti kellhom wegħda ta' bejgħ ma' ċerti Ian Tirchett u Gertrude Azzopardi, bid-dritt «...*to assign in parte or in toto to third parties*». L-atturi ntrabtu li jhallsu lill-konvenuti l-prezz ta' €150,000, bi ftehim li jsiru hlasijiet akkont qabel il-kuntratt finali. Fl-istess skrittura privata, il-partijiet ftehm, fost pattijiet oħrajn, li jekk l-atturi ma jersqux għall-kuntratt finali mingħajr raġuni valida fil-liġi jew skont il-ftehim, id-depożitu mħallas akkont jintilef favur il-konvenuti mingħajr il-htieġa ta' proċeduri ġudizzjarji.
9. Illi ġara li l-kuntratt finali ma sarx, u l-atturi jridu lura s-somma ta' sebgħa u għoxrin elf Ewro (€27,000) li huma hallsu akkont tal-prezz. Il-konvenuti però jsostnu li dawn il-flus għaddew favur tagħhom billi l-atturi ma kellhom ebda raġuni siewja biex ma jersqux għall-att finali. Għalhekk l-atturi ressqu din il-kawża.
10. Illi l-kwistjoni li l-konvenuti jqanqlu bl-eċċezzjoni issa taħt eżami hi li l-iskrittura tas-17 t'Ottubru, 2022 m'hijiex wegħda ta' bejgħ, u għaliha ma japplikax l-artikolu 1357

³ Ara folio 45.

⁴ Ara folio 6.

tal-Kodiċi Ċivili. Billi din il-kwistjoni tista' taffettwa l-prinċipji applikabbli għall-azzjoni tal-atturi, kif ukoll il-provi li jistgħu ikunu rilevanti għall-istruzzjoni tal-kawża, il-qorti ordnat li qabel xejn tiġi deċiża din l-istess eċċezzjoni.

Ikkunsidrat:

11. Illi kif sewwa ġie sottomess mid-difensur tal-konvenuti waqt it-trattazzjoni dwar din l-eċċezzjoni, fil-liġi ċivili huma magħrufa u ammessi diversi wegħdiet, għad illi l-liġi ċivili ma tirregolax kull wegħda b'mod speċifiku u espress. Kif tajjeb osservat il-Qorti tal-Appell fid-deċiżjoni *Shalmi Bakery Limited vs. Louis Mula* (31/10/2014): «*Kuntratti promessa de contrahendo huma aċċettati fid-duttrina u anke fil-ġurisprudenza lokali (ara Giorgi, "Teoria Delle Obbligazioni", Vol III para. 144, Cassar v. Zahra, deċiża minn din il-Qorti fil-25 ta' Novembru 1935 u Borg v. Fenech deċiża wkoll minn din il-Qorti fis-26 ta' Gunju 2009)*». Il-ġurisprudenza fil-fatt tagħraf bosta forom ta' wegħdiet li jistgħu isiru, per eżempju, wegħda ta' lokazzjoni (ara per eżempju *Professor Dottor Isidoro Cassar vs. Vittoria Zahra et*, deċiża mill-Qorti tal-Appell fil-25 ta' Novembru 1935⁵); wegħda ta' tranżazzjoni (ara, per eżempju, *Nikola Vassallo et vs. Carmelo Vassallo* (Prim'Awla, 6/6/1953 – Kollezz. Vol.XXXVIII.ii.723) u *Onorevoli James A. Galizia O.B.E, Tesoriere di Governo e Direttore dei Contratti vs. Lorenzo Azzopardi* (Prim'Awla, 16/10/1934 – Kollezz. Vol.XXIX.ii.16)); kif ukoll wegħda ta' diviżjoni (ara, per eżempju, *Annunziata Giordmaina et vs. Benedetto Dimech*, Prim'Awla, 16/3/1959)⁶. Għad illi dawn il-wegħdiet l-oħrajn għandhom eżistenza ġuridika, ġie minn dejjem ritenut li għalihom ma japplikawx id-dispożizzjonijiet li jirregolaw il-wegħda ta' bejgħ jew ta' xiri (ara, per eżempju, *Felice vs. Coppini*, Prim'Awla, 29/3/1898⁷; *Gentiluomo Filippo Zammit vs. Michelina Pisani Demajo*, Appell Superjuri, 7/5/1875⁸).

12. Illi l-kwistjoni li għandha tiddetermina din il-qorti hija sempliċiment jekk wegħda ta' ċessjoni ta' dritt hijiex ekwivalenti għall-wegħda ta' bejgħ.

⁵ Kollezz. Vol.XXIX.i.365.

⁶ Kollezz. Vol.XLIII.ii.675.

⁷ Kollezz. Vol.XVI.ii.227.

⁸ Kollezz. Vol.VII.401.

13. Illi l-artikolu 1469 tal-Kodiċi Ċivili jgħid hekk:

Iċ-ċessjoni **jew bejgħ**⁹ ta' kreditu, ta' jedd, jew ta' azzjonihija perfetta, u l-proprjetà tagħhom tiġi akkwistata ipso jure miċ-ċessjonarju, hekk kif isir il-ftehim fuq il-kreditu, fuq il-jedd jew fuq l-azzjoni u fuq il-prezz, u, barra minn meta ċ-ċessjoni tkun ta' jeddijiet trasferibbli bil-kunsinna tat-titolu, hekk kif isir l-att ta' ċ-ċessjoni.

14. Huwa evidenti minn din id-dispożizzjoni li l-kelma "ċessjoni" hija ekwiparata mal-kelma "bejgħ". Kemm hu hekk, insibu li l-kliem "bejgħ" u "ċessjoni" huma użati flimkien mil-legiżlatur anki fl-artikoli 1373 u 1374, li japplikaw meta l-oġġett tal-bejgħ ikun jikkonsisti minn jeddijiet.

15. Illi l-ekwivalenza ta' ċ-ċessjoni mal-bejgħ hija paċifika fid-duttrina legali. **Pothier** jispjega li, «*La traslazione-cessione contiene una vendita del debito, il quale viene trasferito*»¹⁰. **Baudry Lacantinerie** u **Saignat** fil-fatt jaqblu ma' dak appena espost minn din il-qorti: «*Vediamo comparire l'espressione trasporto (art. 1689 e 1691), l'espressione cessione (art. 1692); ma queste espressioni sono sinonime di vendita ed il legislatore assimila egli stesso tutti questi termini. Così l'art. 1692 dice: «La vendita o cessione d'un credito...»... Vendita, trasporto, cessione sono espressioni equivalenti; se la parola vendita è più specialmente adoperata per indicare le vendite di cose cose corporali, e le parole trasporto o cessione per designare quelli di cose incorporali, queste non sono che differenze d'uso, non diversità di concetti*»¹¹. **Duvergier** imbagħad jispjega li: «*La differenza che esista fra le cose corporali e le cose incorporali esige una distinzione. Quindi è che dopo di avere stabilito, nel capitolo che precede, le regole alle quali sono sottoposte tutte le vendite, il legislatore presenta in questo capitolo le modificazioni che ha giudicato convenevoli di ammettere per le vendite di cose incorporali*»¹². L-istess fehma hija muriġa minn **Troplong**¹³, li għalih hemm referenza espressa fin-notamenti li Sir Adriano Dingli għamel fir-rigward tal-artikolu 1215 tal-Ordinanza VII tal-1868, li illum huwa proprju l-artikolu 1469 tal-Kodiċi Ċivili¹⁴.

⁹ Enfazi in calce u sottilinear miżjud mill-qorti.

¹⁰ Trattato della Vendita (Livorno, 1841), §552.

¹¹ Trattato Teorico Pratico di Diritto Civile; Della Vendita e della Permuta, §749.

¹² Il Diritto Civile Francese di Toullier, per cura di **Duvergier** (Napoli, 1865), Vol.VIII, §156.

¹³ Della Vendita (Napoli, 1854), §877.

¹⁴ Fl-appunti ta' Sir Dingli, insibu hekk: «*Art. 1215. Troplong 877 sulla parola "incorporali"*».

16. Illi l-**Professur Caruana Galizia**, fin-noti tiegħu, kiteb: «*Assignment is the sale or the transfer for a price of an incorporeal thing. In its wider sense it is the sale of any incorporeal thing*»¹⁵. Din il-fehma kienet ukoll imtennija mill-Prim'Awla tal-Qorti Ċivili fid-deċiżjoni **Mojca Zammit Briffa vs. Ivan Vella et** (26/10/2022)¹⁶: «*Johrog minn dan l-artikolu tal-liġi li ċ-ċessjoni hija għamla ta' bejgħ jew trasferiment ta' haġa inkorporali, li tidhol fis-seħh meta jintlaħaq qbil bejn il-partijiet dwar il-haġa inkorporali li qiegħda tiġi trasferita u dwar il-prezz. L-oġġett inkorporali jista' jieħu s-sura ta' kreditu, ta' jedd jew ta' azzjoni*». U fid-deċiżjoni **Josephine Farrugia Potter vs. Victor Gauci pro et noe** (Appell Inferjuri, 22/2/2016) intweriet il-fehma, anki jekk mhux b'mod esplicitu, li l-artikolu 1357 japplika wkoll għal wegħda ta' ċessjoni proprju għaliex iċ-ċessjoni hija sinonima għall-bejgħ.

17. Illi fil-fehma tal-qorti, la darba ċ-ċessjoni m'hija xejn għajr il-bejgħ ta' haġa inkorporali, mela allura wegħda ta' ċessjoni hija biss wegħda ta' bejgħ ta' haġa inkorporali. La darba mbagħad l-artikolu 1357 tal-Kodiċi Ċivili japplika għal “wegħda ta' bejgħ ta' haġa” mingħajr distinzjoni dwar jekk dik il-haġa hijiex mobbli jew immobbli, korporali jew inkorporali, għandu jsegwi għalhekk li l-artikolu 1357 japplika ugwalment għall-wegħda ta' ċessjoni.

18. Għal dawn il-mottivi l-Qorti qed taqta' u tiddeċiedi billi tiċhad it-tieni eċċezzjoni tal-konvenuti, u tordna l-prosegwiment tal-kawża.

L-ispejjeż ta' din id-deċiżjoni qed jiġu riservati għad-deċiżjoni finali.

Onor. Mark Simiana, LL.D

Imħallef

Lydia Ellul

Deputat Registratur

¹⁵ Notes on Civil Law, Book 2, Part 2, paġna 623.

¹⁶ Konfermata fl-appell.